

کشمیر پر کمانڈو صدر کی الٹی زندگی

اک نشتر زہرا آگیں رکھ کر نزدیک رگ جاں بھول گئے!

پروفیسر خورشید احمد

امت مسلمہ کے مصائب اور آلام کی آج کوئی انہانیں ہے۔ ہستھ پر بگاڑ ہے اور سارا جسم زخم زدہ، گویا ”تن ہمسہ داغ داغ شد“ کی کیفیت ہے۔ لیکن سب سے بڑا لیہ ایمان، معاملہ فہمی اور عوام کے جذبات اور احساسات کے ادراک کے باب میں ہماری قیادت کا افلاس اور دیوالیہ پن ہے جس نے دل و دماغ کو سوچنے اور صحیح راستہ تلاش کرنے کی صلاحیت سے محروم کر دیا ہے۔ جنپیں معاملات کا امین بنایا گیا تھا، وہ اپنی امت کی دولت کو خود ہی بر باد کرنے پر تھے ہوئے ہیں۔ دلوں کا حال تو صرف اللہ ہی جانتا ہے، مگر انسانوں کے لیے اس کے سوا کوئی چارہ نہیں کہ ظاہر پر حکم لگائیں۔ یہی وجہ ہے کہ مسلمانوں پر حکمران بلکہ قابض قیادتوں کے اعمال اور اعلانات کو دیکھ کر انسان یہ کہنے پر مجبور ہو جاتا ہے ع

اس گھر کو آگ لگ گئی گھر کے چراغ سے

اس ایسے کا تازہ ترین مظہروہ بیان ہے جو جزل پروین مشرف نے کشمیر جیسے نازک اور اسٹرے ٹیک اہمیت کے مسئلے پر ۱۲۵ اکتوبر کو اپنے ہی وزیر اطلاعات کی طرف سے دی جانے والی افطار پارٹی میں اپنے ہی ملک کے صحافیوں سے گفتگو کرتے ہوئے، بڑی سہل انگاری بلکہ دیدہ دلیری سے جوزبان پر آیا بس کہہ ڈالا (off the cuff) کے انداز میں دے ڈالا اور اس کے عواقب اور مضمرات کا

کچھ بھی خیال نہ کیا۔ اب خود وطن عزیز کے سنجیدہ فکر عناصر کے منقی ر عمل اور اس سے بھی بڑھ کر بھارت کی بے حصی اور سینہ زوری دیکھ کر ان کی اور ان کے حواریوں کی طرف سے عجیب عجیب تاویلات کی جا رہی ہیں اور عالم یہ ہے کہ

کیا بنے بات جہاں بات بنائے نہ بنے

اہل دانش تو پچے کو بھی یہ سکھایا کرتے تھے کہ پہلے بات کو تو لو پھر منہ سے بولو، لیکن ہماری قیادت کا عالم یہ ہے کہ منہ سے بولنے کے بعد بھی سوچنے کی زحمت گوارا نہیں کرتے۔ اب ارشاد ہو رہا ہے کہ مجھے misrepresent [غلط پیش] کیا گیا۔ سوال یہ ہے کہ کس نے misrepresent کیا؟ آپ کے اپنے وزیر اطلاعات نے؟ آپ کے اپنے نفتیب صحافیوں نے؟ آپ نے خود ہی تو ان سے کہا تھا:

هم کیا چاہتے ہیں؟ قوم کو معلوم ہونا چاہیے کہ ہم کیا چاہتے ہیں؟ اور اس پر بحث کرنا چاہیے۔

میری نظر میں consensus [اتفاق رائے] وہ ہو گی جو آپ debate [بحث] کروائیں۔ میں سن رہا ہوں گا، دیکھ رہا ہوں گا، ٹوئی پر میڈیا پر لوگ کیا بتیں کر رہے ہیں اور وہی consensus ہوتا ہے۔ کوئی دونوں نہیں ہوتی ہے اس میں۔ اسی سے میں judgment [اندازہ اور فیصلہ] کروں گا کہ ok [ٹھیک ہے] یہ میرے خیال میں لوگوں کو پسند ہو گا۔ وہ لے کر پھر بات کروں گا..... میری آپ سے درخواست ہے کہ اس پر بحث کا آغاز کریں، اس پر لکھیں، debate کروائیں، لوگوں کو بلاائیں اور ان سے بات کروائیں۔ (بحوالہ ۲۵ آئو ۲۰۰۷ء کی تقریر یا سرکاری متن)

اگر کسی نے misrepresent کیا ہے تو وہ خود جزل پرویز مشرف ہی ہیں، کوئی اور نہیں۔ پتا نہیں انہوں نے خود اپنے کو misrepresent کیا ہے یا نہیں، لیکن حقیقت یہ ہے کہ پاکستان، پاکستانی قوم اور اس مسئلے پر قائدِ عظم سے لے کر اب تک کے قومی اجماع (national consensus) کو خود انہوں نے بری طرح misrepresent کیا ہے۔ انہوں نے جس قومی جرم کا ارتکاب کیا ہے، اس پر ان کا بھرپور مواخذہ (impeachment) ہونا چاہیے۔

کشمیر پر قومی موقف

کشمیر پر قومی اجماع جن امور پر ہے اور قائم رہ سکتا ہے، وہ یہ ہے:

۱۔ جموں و کشمیر کی ریاست ایک وحدت ہے، اور اس کے مستقبل کا فیصلہ ایک وحدت کے طور پر کیا جانا ہے۔

۲۔ ریاست کے مستقبل کا فیصلہ ہونا باقی ہے، اس کے دو تھائی علاقوں پر بھارت کا غاصبانہ قبضہ ہے، نامنہاد الحاق ایک ڈھونگ اور دھوکا ہے جسے کوئی دستوری، قانونی، سیاسی اور اخلاقی جواز حاصل نہیں۔

۳۔ ریاست کے مستقبل کا فیصلہ اس کے عوام کو اپنی آزاد مرضی سے کرنا ہے جسے معلوم کرنے کے لیے بین الاقوامی انتظام میں استصواب رائے کرایا جائے گا۔

۴۔ کشمیر کا مسئلہ نہ زمین کا تنازع ہے، نہ سرحد کی صفت بندی کا معاملہ ہے، اور نہ محض پاکستان اور بھارت میں ایک تنازع ہے بلکہ اس کے تین فریق ہیں: پاکستان، بھارت اور جموں و کشمیر کے عوام۔۔۔ جنہیں آخری فیصلہ کرنا ہے۔

۵۔ کشمیر بھارت کے لیے غاصبانہ ہوں ملک گیری کا معاملہ ہے اور پاکستان کے لیے زندگی اور موت کا مسئلہ ہے کیوں کہ اس کا تعلق ان بنیادوں سے ہے جن پر پاکستان قائم ہوا اور تقسیم ہند عمل میں آئی۔ اس کے ساتھ اس کا تعلق ریاست کے مسلمانوں کے (جن کو عظیم اکثریت حاصل ہے) مستقبل اور پاکستان کے اسٹرے ٹیک مفادات، نیز معاشی اور تہذیبی وجود سے بھی ہے۔

ان پانچ امور پر قومی اجماع تھا اور ہے۔ اسی وجہ سے پاکستان کا اصولی موقف یہ ہے کہ اس مسئلے کا حل اقوام متحده کی ۱۱۳ اکتوبر ۱۹۷۸ء، ۵ جنوری ۱۹۷۹ء اور سلامتی کوسل کی دوسری قراردادوں کی روشنی میں کشمیری عوام کی مرضی کے مطابق ہونا چاہیے۔ جزل پرویز مشرف نے اپنے دوراقدار کے اولين برسوں میں اسی موقف کا اظہار کیا اور ۱۲ جنوری ۲۰۰۲ء کی تقریر میں جگ آزادی اور دراندرازی کے بارے میں ایک ابہام کے اظہار کے بعد، ۵ فروری ۲۰۰۲ء کو مظفر آباد میں آزاد کشمیر کی اسمبلی سے خطاب کرتے ہوئے پاکستان کے اصولی موقف کا ایک بار پھر

پوری قوت اور صراحة سے اعادہ کیا اور قومی موقف پر ڈٹ جانے کے عزم کا اظہار کیا جسے موجودہ پسپائی کی اہمیت اور سنگینی کو تجھنے کے لیے ذہن میں تازہ کرنا ضروری ہے۔

پرویز مشرف صاحب کہتے ہیں:

گذشتہ برسوں سے ۵ فروری ہم سب کے لیے ایک اہم دن ہو گیا ہے۔ اس لیے کہ اس دن پاکستان کی حکومت اور عوام بھارتی مقبوضہ کشمیر میں اپنے بھائیوں اور بہنوں سے یک جہتی کو تازہ کرتے ہیں، اور کشمیری عوام کو ان کے لائینک حق خودارادی کی شاندار جدوجہد میں غیر متزلزل، واضح اور جائز حمایت کو تقویت دیتے ہیں۔ آج ہم تازع کشمیر سے متعلق اقوام متحده کی سلامتی کو نسل کی قراردادوں کی تنقیب کے لیے اپنے عہد کو تازہ کرتے ہیں، اور یہن الاقوامی برادری خصوصاً ہندستان کو وہ حلفیہ وعدہ یاد دلاتے ہیں جو کشمیر کے عوام سے کیا گیا تھا کہ انھیں اپنے مستقبل کا فیصلہ کرنے کا موقع دیا جائے گا۔ اس کے ساتھ ہی ہم ہندستان کے غیر قانونی قبضے کے خلاف اہل کشمیر کی جدوجہد کے شہدا کو خراج تحسین پیش کرتے ہیں۔

گذشتہ ۱۳ برسوں میں کشمیریوں کی حق خودارادی کی جدوجہد نے خصوصی طور پر رخت لیکن المناک منظر دیکھا ہے۔ لے لاکھ بھارتی افواج نے ظلم و جبرا اور انسانی حقوق کی خلاف ورزی کی ایسی روشن اختیار کی جس کی کوئی مثال نہیں۔ اس عرصے کے دوران ۸۰ ہزار سے زیادہ کشمیری شہید کیے گئے ہیں۔ ہزاروں کو تعذیب کا نشانہ بنایا گیا ہے اور وہ معذور ہو گئے ہیں اور ہزاروں تعذیب خانوں اور نظر بندی مرکز میں انہائی بے نی کی حالات میں محبوس ہیں۔

خلاصہ یہ کہ کشمیر کے نوجوانوں کو عملاً انہائی بے رحمی اور منظم انداز سے ختم کیا جا رہا ہے۔ بھارتی قابض فوجوں کا ایک خصوصی ہدف خواتین ہیں۔ بھارتیوں کا گھناؤنا ہدف یہ ہے کہ کشمیر کے عوام کو جرا جھکا دیا جائے اور انھیں مجبور کیا جائے کہ اپنے مستقبل کا فیصلہ کرنے کے حق کے استعمال کا مطالبہ ترک کر دیں۔

خواتین و حضرات! مقبوضہ ریاست کے ایک کروڑ عوام کو ان کے آزادی کے حق سے

محروم نہیں کیا جاسکتا۔ اپنے مستقبل کا خود فیصلہ کرنے کا ان کا حق، وقت گزرنے کے ساتھ ختم نہیں ہو گیا۔ اقوام متحده کی سلامتی کو نسل کی قراردادوں کے نفاذ کو یقینی بنانے میں بین الاقوامی برادری کی ناکامی نے ان کے جواز کو کم نہیں کر دیا۔

بھارت آزادی کی تحریک کو بدنام کرنے کی ایک بد باطن عالمی مہم میں مصروف ہے۔ وہ الزام لگاتا ہے کہ کشمیر میں آزادی کی جدوجہد کی باہر سے پاکستان کے ذریعے سرپستی کی جارہی ہے۔ اس نے اس کو سرحد پار دہشت گردی اور اسلامی بنیاد پرستی کے طور پر پیش کرنے میں کوئی کسر نہیں اٹھا رکھی ہے۔ وہ مغرب کے خدشات سے فائدہ اٹھاتے ہوئے عالمی رائے عامہ کو گمراہ کرنا چاہتا ہے۔

بھارت پاکستان پر کشمیر میں پراکسی وار کا الزام لگاتا ہے۔ یہ سوال کرنے کو دل چاہتا ہے کہ اگر کشمیر کی جدوجہد کو باہر سے منظم کیا جا رہا ہے تو وہ ۸۰ ہزار شہدا کوں ہیں جو مقبولہ کشمیر کے قبرستانوں میں دفن ہیں۔

خواتین و حضرات! کوئی بھی بیرونی عصر کتنا ہی طاقت و رکیوں نہ ہو، عوام کی خواہشات کے علی الرغم کسی بھی تحریک کو اس پیانے پر، اس شدت سے اتنے طویل عرصے تک برقرا نہیں رکھ سکتا۔ بھارت کی بھاری بھر کم فوجی مشین کی، مقبولہ کشمیر میں ریاست کی جبری طاقت کے کھنڈ اور قوانین کے بلا امتیاز استعمال کے باوجود آزادی کی تحریک کو کچلنے میں ناکامی کشمیری جدوجہد کی مضبوطی، مقبولیت اور مقامی ہونے کا ثبوت ہے۔ یہ جدوجہد کشمیر کے عوام کے دل و دماغ میں پیوست ہے۔ اس کے لیے وسائل اور توانائی کا مخزن بہادر کشمیری مردوں اور عورتوں کا خون پیسنا اور ان کے قائدین کا استقلال و عزم ہے۔

بھارت چاہتا ہے کہ میٹیں کو کی بنیاد پر سلامتی کو نسل کی قراردادوں اور اقوام متحده کے چارڑ کے اصولوں کی خلاف ورزی کرتے ہوئے اپنے قبضے کو مستحکم کرے اور فوجی حل مسلط کرے۔ اس طرح کی کوششیں دنیا میں کہیں بھی کامیاب نہیں ہوئی ہیں۔ اقوام متحده کے اصولوں اور فیصلوں سے انحراف تنازعات اور گنگین صورت حال میں

اخافے اور طوالت کا باعث ہوا ہے۔ کشمیر کوئی استثنائیں ہے۔ دوسرے عالمی مسائل کی طرح تازع کشمیر کو بھی اقوامِ متعدد کے فیصلوں کی نیاد پر اور کشمیری عوام کی خواہشات کے مطابق حل ہونا چاہیے۔

خواتین و حضرات! میں اپنے کشمیری بھائیوں کو واضح یقین دہانی کرانا چاہتا ہوں کہ پاکستان کی حکومت، عوام اور میں خود اپنے وعدے کی پاسداری کریں گے، اور ان کی منصفانہ اور عظیم جدوجہد کی مکمل سیاسی سفارتی اور اخلاقی حمایت جاری رکھیں گے۔ (آزاد جموں اور کشمیر اسلامی اور جموں اور کشمیر کو نسل کے مشترکہ اجلاس سے خطاب، ۵ فروری ۲۰۰۲ء)

ہم نے یہ طویل اقتباس اس لیے دیا ہے کہ یہ جزل پروپر مشرف کی زبان سے قوی اجماع کا واضح اور مکمل اظہار تھا اور قوم آج بھی اس پر قائم ہے مگر جزل صاحب نے ایک الٹی زندگانی کر قومی اتفاق رائے کو پارہ پارہ کرنے اور پاکستان کی کشمیر پالیسی کو بھارت اور امریکا کے عزم اور مطالبات کے تابع کرنے کی مجرمانہ جسارت کی ہے اور کچھ حاصل کیے بغیر پلک کے نام پر وہ سب کھو دیا ہے جو ہمارا سیاسی، قانونی اور اخلاقی سرمایہ اور کشمیر کی تحریک مراحت کی تقدیم کا سامان تھا اور اب خود بھی جھینپٹانے کے لیے اصولی موقف کی طرف پلٹنے کی بات کر رہے ہیں۔

کشمیر پالیسی میں تبدیلی

یہ بات بھی سمجھنے کی ضرورت ہے کہ ان کے ۱۲ جنوری ۲۰۰۲ء کے بیان کے بعد یہ جانے والے بیانات میں ۵ فروری کے بیان کو چھوڑ کر ایک طے شدہ انداز (pattern) نظر آتا ہے۔ انھوں نے آہستہ آہستہ پسپائی اختیار کی۔ جزل صاحب کی پسپائی کا نقطہ عروج ان کا ۱۲۵ اکتوبر کا بیان ہے جو دائرہ پورا کر کے قومی کشمیر پالیسی کی یکسرنگی پر منصب ہوا۔

— پہلے دبے لفظوں میں ”سرحد پار مداخلت“ کو بند کرنے کی بات کی گئی۔

— پھر پاکستانی زمین کو بھارت کے خلاف دہشت گردی کے لیے استعمال نہ ہونے دینے کا اعلان ہوا (حالانکہ مقبوضہ کشمیر بھارت کا حصہ نہیں اور لائن آف کنٹرول کسی سرحد کا نام نہیں اور مقبوضہ کشمیر اور آزاد کشمیر میں ایک ہی قوم آباد ہے)

— پھر کشمیر کی مزاجتی تحریک کی عملی اعانت اور تعاون سے بڑی حد تک دست کشی اختیار کی گئی۔

— پھر ایک انزویو میں رائٹر کے نمایندے سے بات کرتے ہوئے اقوام متحده کی قراردادوں کو بالاے طاق رکھنے (set aside کرنے) کا مجرمانہ اعلان کسی قانونی یا سیاسی اختیار کے بغیر کروالا گیا۔

— اور اب ۱۹۷۵ء کو اکتوبر کے بیان میں جسے بظاہر غور و فکر کے لیے اواز مدد (food for thought) کہا جا رہا ہے اور جو ہر قسم کے thought سے عاری ہے، ۱۹۵۰ء سے ۱۹۹۹ء تک دس بار مختلف شکلوں میں بیان کردہ نام نہاد آپشن (option) کو اپنے زعم میں ایک نئے راستے لیکن حقیقت میں پالیسی میں ایک بنیادی تبدلی کے طور پر پیش کیا۔ اس سے بھی زیادہ بات یہ کی کہ اسے ایک خود ساختہ مگر برخود غلط اصول کے نام پر پیش کیا کہ جو چیز بھارت کے لیے ناقابل قبول (unacceptable) ہے، اس سے ہٹ کر راستہ نکالنا چاہیے۔

یہ بڑی ہی بنیادی تبدلی ہے جسے اسٹرے ٹیجک پسپائی اور بھیانک سیاسی غلطی ہی کہا جاسکتا ہے۔ یہ بنیادی مفروضہ ہی ناقابل قبول ہے اس لیے کہ مسئلہ بھارت یا پاکستان کا قبول کرنا یا نہ کرنا نہیں بلکہ اصولی مسئلہ ہے جس کا تعلق ڈیڑھ کروڑ انسانوں کے حق خود ارادیت سے ہے۔ اس اصول کا انحصار کسی کی پسند اور ناپسند پر نہیں۔ اگر اس اصول کو مان لیا جائے تو پھر دنیا بھر کی سامراجی قوتوں سے گلوخلاصی کا توکوئی امکان ہی باقی نہیں رہتا اس لیے کہ کوئی قابض قوت کبھی بھی اپنے تسلط کو ختم کرنے کے لیے تیار نہیں ہوتی ہے، حتیٰ کہ اسے مجبور کر دیا جائے اور اس کے لیے قبضہ جاری رکھنا ممکن نہ رہے۔

دوسرा انحراف یہ کیا گیا ہے کہ جموں و کشمیر کی ریاست کی وحدت کو سات حصوں میں پارہ پارہ کرتے ہوئے مسئلے کا مرکزی نقطہ (focus) ہی بدینے کی حمافت کی گئی ہے۔ اصل مسئلہ ریاست جموں و کشمیر کے الحاق (accession) کا ہے جسے تبدیل کر کے ریاست کی تقسیم (division) کا مسئلہ بنادیا گیا۔

تیسرا نبیادی چیز ان علاقوں کی حیثیت (status) کی ہے جس میں بلاسوچے سمجھے امریکا کے عالمی کھیل کے لیے دروازے کھولنے کے لیے آزادی، اقوام متحدہ کی تولیت اور بھارت اور پاکستان کے مشترک انتظام کے تصورات کو مختلف امکانات کی شکل میں پیش کیا گیا۔ افسوس کی بات یہ ہے کہ اس کا کوئی ادراک تک نہیں کیا گیا کہ ان میں سے ہر ایک کے پاکستان کی سالمیت، حاکیت اور علاقے کے اسٹرے ٹیجک مفادات پر کیا اثرات مرتب ہوں گے اور ان عوام کے دل پر کیا گزرے گی جو ۷۵ سال سے بھارت کے ناجائز قبضے کے خلاف جدو جہد کر رہے ہیں اور قربانیاں دے رہے ہیں۔

چوتھی چیز شمالی علاقہ جات کے مسئلے کو نہایت سہل انگاری اور عاقبت نا اندیشی سے سات میں سے ایک حصے کے طور پر پیش کر دیا گیا ہے حالانکہ اس سلسلے میں پاکستان کی تمام حکومتوں نے اسے استصواب کے سلسلے میں جموں و کشمیر کی ریاست کا حصہ تسلیم کرتے ہوئے ایک اسٹرے ٹیجک پر دے میں رکھا تھا۔ اس کی اہم تاریخی اور علاقائی وجہ تھیں کہ تقسیم سے قبل کشمیر کی اسمبلی میں نمایندگی کے باوجود یہ علاقہ اس طرح کشمیر کا حصہ نہیں تھا جس طرح باقی ریاست تھی اور نہ یہ اس خرید و فروخت کا حصہ تھا جس کے نتیجے میں جموں و کشمیر پر ڈوگرا حکمرانی قائم ہوئی تھی۔ نیز یہ علاقہ وہاں کے لوگوں کی جدو جہد کے نتیجے میں پاکستان میں شامل ہوا تھا۔ یہی وجہ ہے کہ آج تک وہ آزاد کشمیر کا حصہ نہیں شمار کیا گیا۔ چین سے ہمارے سرحدی رشتے کا انحصار اس حصے پر ہے جو چین کے دو اہم صوبوں سے ملکی ہے۔ جزل صاحب نے شوق خطابت میں ان تمام نزاکتوں کو نظر انداز کر کے اس علاقے کو بھی ”آزادی“، ”بین الاقوامی تولیت اور بھارت کے ساتھ مشترک کنٹرول کی سان پر کھو دیا ہے۔ انا للہ وانا الیہ راجعون!

سیاست، حکومت اور سفارت کاری کی نزاکتوں سے ناواقف جرنیل جب بھی اقتدار پر غاصبانہ قبضہ جما کر ایسے معاملات سے بنتے ہیں اور فروع واحد کو اجتماعی اور اداراتی فیصلہ کاری سے ہٹ کر قوموں کی قسمت سے کھلینے کا اختیار مل جاتا ہے تو پھر ایسی بھی انک غلطیاں اور ٹھوکریں اس قوم کی قسمت بن جاتی ہیں۔

مغربی تجزیہ نگار اور بھارتی مصربین کی رائے پاکستانی قوم اور اس کے معتبر سیاسی قائدین تو اس سیاسی غارت گری (vandalism) پر آتش زیر پا ہیں لیکن دیکھیے کہ مغربی تجزیہ نگار اور خود بھارتی سیاسی صحافتی دانش ور جزل صاحب کی ان ترک تازیوں کو کس رنگ میں دیکھ رہے ہیں۔

سب سے پہلے برطانیہ کے رسائلے ہفت روزہ اکانومسٹ (۱۳۰ اکتوبر تا ۲۰۰۳ نومبر ۲۰۰۳ء) کا تبصرہ ملاحظہ فرمائیں جسے اس نے 'کمانڈو ڈپلومی' کا عنوان دیا ہے: گذشتہ ۱۸ میونوں سے بھارت اور پاکستان اپنے ۷۵ سالہ جھگڑے کے تصنیفے کی کوشش کر رہے ہیں۔ بعض دفعے ایسا محسوس ہوتا ہے کہ امن کے دو متوازی عمل جاری ہیں۔ ایک میں رکھ رکھاؤ والے سفارت کار جامع مذاکرات میں مصروف ہیں۔ دوسرا پاکستان کے صدر جزل شرف کا انفرادی مظاہرہ (solo show) ہے۔ بعض اوقات وہ سفارتی خندقوں سے تھک کر اور آ جاتے ہیں اور عوامی سطح پر تبادلہ خیالات کرتے ہیں۔ ان کے ابلاغی منتظمین (media managers) کو سوچنا چاہیے کہ جو ایک دفعہ کمانڈو بن گیا وہ ہمیشہ کے لیے ایک کھلی بندوق ہے (once a commando, always a loose cannon)۔ ان کے تازہ ترین ارشادات اب تک کے سب سے زیادہ غیر سفارتی ہیں۔ بھارت سے اپنے مرکزی تازیے، یعنی کشمیر کے مستقبل کے بارے میں بات کرتے ہوئے جزل شرف اب تک عمومی اصولوں پر قائم رہے ہیں۔ کشمیر لائن آف کنٹرول کے ذریعے بھارتی اور پاکستانی انتظام کے حصوں میں تقسیم ہے۔ دونوں میں سے کوئی بھی اسے مستقل سرحد تسلیم نہیں کرتا۔ جزل شرف نے ہمیشہ اصرار کیا ہے کہ یہ سٹیشن کو کسی حل کی بنیاد نہیں بن سکتا۔ وہ کہتے ہیں یہ تازیع ہے اور یہی تین جنگوں کا سبب ہے۔ تازہ ترین جنگ ۱۹۹۹ء میں ہوئی۔

بہر طور ۱۲۵ اکتوبر کو ایک افطار ڈنر میں جزل شرف اپنے خیالات کو دو قدم آگے لے گئے۔

اول: وہ یہ قبول کرتے دکھائی دیے کہ جس طرح لائن آف کنٹرول پاکستان کے لیے ناقابل قبول ہے، اسی طرح استصواب کے لیے پاکستان کا مطالبہ جس میں کشمیری بھارت یا پاکستان سے الحاق کا فیصلہ کریں گے، بھارت کبھی بھی اس کی اجازت نہیں دے گا۔

دوم: انھوں نے دوسرا متبادلات (options) کو بیان کرنا شروع کیا۔ انھوں نے کہا کہ کشمیر کے سات علاقے ہیں، دو پاکستان میں اور پانچ بھارت میں۔ ان کا کہنا تھا کہ ان علاقوں میں سے کچھ یا سب کو غیر فوجی کر دیا جائے اور ان کی حیثیت تبدیل کر دی جائے۔ جس کا نتیجہ آزادی ہو سکتا ہے، بھارت پاکستان کے درمیان کا ٹاؤن ہاؤس (condominium) [ایسا علاقہ جہاں دونوں کو مساوی حقوق حاصل ہوں] ہو سکتا ہے یا اقوام متحدہ کا مینڈیٹ۔

بہر حال شک و شبہ کی وجوہات ہیں۔ جزل صاحب کی تجاویز کی اس وقت جو شکل ہے اس میں ان خیالات کی بازگشت سنی جاسکتی ہے جو عرصے سے فضائل میں گردش کر رہے ہیں اور جو بھارت کے لیے ناقابل قبول ہیں۔ بدتر بات یہ ہے کہ پرلیس کانفرنس کے ذریعے بات چیت کا مطلب یہ ہے کہ دونوں فریقتوں میں خلیف اس قدر وسیع ہے کہ اس قسم کے خیالات پر کوئی ابتدائی بات بھی نہیں ہوئی ہے۔

بھارت نے سرد مہری کے ساتھ رسمی روڈل دیا اور کہا کہ وہ میدیا کے ذریعے کشمیر پر بات کرنے کے لیے تیار نہیں ہے۔ مگر اس نے کم سے کم ان خطوط پر بات چیت کو یکسر خارج از امکان قرار نہیں دیا۔ شاید اس کو اندازہ ہے کہ جزل مشرف ملک کی مذاکرات کی پوزیشن میں انقلابی تبدیلی کے لیے رائے عامہ ہموار کرنے کا آغاز کرنا چاہتے ہیں۔ ان کو اس کی ضرورت ہے۔ ان کے مخالفین نے ابھی سے ہی ان پر کشمیر کی فروخت کی سازش کا الزام لگادیا ہے۔

اپنے اقتدار کے پانچ سال میں جزل مشرف نے اپنی حکومت کو پالیسی کی کچھ غیر معمولی تبدیلیوں سے گزارا ہے۔ انھوں نے پاکستان کے پروردہ طالبان کو گہری کھائی میں پھنسا دیا اور ایسی معلومات فروخت کرنے کے الزام پر ایک قومی ہیر عبدالقدیر خان کی توہین

کی۔ اس سب پر شدید رعد عمل سامنے آیا ہے جس پر انھوں نے اب تک قابو پایا ہے۔ اب انھوں نے غالباً اب تک کی سب سے مشکل فروخت شروع کر دی ہے: اپنے اہل وطن کو اس بات پر آمادہ کرنا کہ وہ کشمیر پاپنے پیش تر دعووں سے دست بردار ہو جائیں۔ جزل صاحب کے ابلاغی منتظمین اور وہ خود اپنی ان تجویزیں پر جو بھی روغن چڑھائیں، ان کا ماحصل کشمیر پاپنی قومی پالیسی اور اہداف سے مکمل طور پر دست کش ہونا اور تحریک آزادی کشمیر کی پیٹھ میں چھرا گھونپنے کے سوا کچھ نہیں۔ دیکھیے خود بھارت کے دانش ورروں اور تجزیہ نگاروں نے اسے کس رنگ میں دیکھا ہے۔

اندھیں ایکسپریس (۲۷ اکتوبر ۲۰۰۷ء) میں سی راجاموہن لکھتا ہے:

جزل مشرف کی تجویز ہے کہ ریاست میں لائن آف کنٹرول کے پار جموں و کشمیر کا ایک حصہ باہمی سمجھوتے کے تحت متعین کیا جائے، وہاں سے فوجیں ہٹائی جائیں اور اس علاقے کی سیاسی حیثیت کو تبدیل کر دیا جائے۔ یہ تجویز پاکستان کے ہمیشہ سے قائم کئی مضبوط موقوفوں سے انحراف کیا ہے، یعنی:

اول: استصواب رائے کے خیال کو ایک طرف رکھنے سے جزل مشرف نے یہ اشارہ دیا ہے کہ پاکستان کا اپنا ہی پروردہ خود رادیت کا نظریہ جموں و کشمیر میں عملًا بروے کار نہیں آ سکتا۔

دوم: انھوں نے اس تصور کو ترک کر دیا ہے کہ پاکستان جموں و کشمیر کے بعض علاقوں پر قبضہ کر کے شامل کر لے۔

سوم: تیسرا اور زیادہ اہم تبدیلی یہ ہے کہ نام نہاد شمالي علاقوں کو بھی معاملے کا حصہ بنادیا ہے حالانکہ ۱۹۷۲ء کے شملہ معاهدے کے بعد پاکستان نے شمالي علاقوں (بلستان اور گلگت) کو پاکستانی [آزاد] کشمیر سے انتظامی طور علاحدہ کر دیا تھا۔

بھارت کے اہم روزنامے دی ہندو کی ۸ نومبر کی اشاعت میں جان شیرین نے مشرف صاحب کی تجویز پر بھارت کے سفارت کاروں کے رعدل کو پیوں بیان کیا ہے:

بھارت کے سفارتی مبصرین نے جزل مشرف کی نئی پہل کاری میں کشمیر پر پاکستان

کے قدیم موقف سے انحراف کو نوٹ کیا ہے۔ پہلی دفعہ ایک پاکستانی صدر ریاست نے اشارہ دیا ہے کہ لائن آف کنٹرول دونوں ملکوں کے درمیان بین الاقوامی طور پر تسلیم شدہ سرحد کے لیے انداز آخذ و خال فراہم کر سکتی ہے۔ انھوں نے یہ بھی اعتراف کر لیا ہے کہ آزاد کشمیر اور شاندار علاقے جو پاکستانی انتظام میں ہیں، متنازعہ علاقے ہیں۔ جزل مشرف کی نئی تجویز نے استھواب کے مسئلے کو پس پشت ڈال دیا ہے اور اس کے بجائے منقسم جموں و کشمیر کے سات علاقوں کو متعین کیا ہے۔ جزل مشرف نے جو خیال پیش کیا ہے، اس کے مطابق ساتوں علاقوں کے لوگ علاحدہ علاحدہ اپنے مستقبل کا فیصلہ کر سکتے ہیں۔

جان شیرین نے سری گنر مظفر آباد بس سروس اور گیس کی پائپ لائن کا بھی ذکر کیا ہے کہ اب پاکستان ان تمام امور کا کشمیر کے ”کور ایٹو“ کے بنیادی مسئلے سے تعلق توڑنے (delink) کے لیے تیار ہے اور اس قلب ماهیت میں امریکا کا خصوصی کردار ہے جس کا امریکا کے وزیر خارجہ کوون پاؤں صاحب نے اپنے ۱۸ اکتوبر کے ایک بیان میں کریٹ لے بھی لیا ہے۔

دی ہندو کے ۸ نومبر ہی کے شمارے میں ایک اور تجزیہ نگارلوں پوری کا تبصرہ بھی توجہ کے لائق ہے:

صدر (جزل مشرف) پاکستان کے وہ پہلے صدر ریاست ہو گئے جنہوں نے کشمیر کے پیچیدہ مسئلے کی اس حقیقت کا اعتراف کیا جس پر کم بحث کی گئی ہے، یعنی جموں و کشمیر، نسلی، اور جغرافیائی اور مذہبی طور پر ایک منقسم ریاست ہے اور کوئی بھی حل اس ناقابل تردید حقیقت سے صرف نظر نہیں کر سکتا۔

پاکستانی صدر نے پہلی دفعہ اس اہم حقیقت کو بیان کیا ہے کہ پاکستانی [آزاد] کشمیر اور وادی کشمیر میں بہت کم قدر مشترک ہے اس لیے کہ دونوں کی مختلف نسلی اور لسانی بنیادیں ہیں..... مشرف کی تجویز گیلانی کی اس پرانی تجویز کے خلاف ہے کہ جموں و کشمیر کو حق خود ارادیت ملنا چاہیے اور پونکہ یہ مسلم اکثریتی ریاست ہے، اس لیے پاکستان کے حق میں رائے دے گی۔

مشرف کے فارمولے کے مأخذ کے بارے میں اشارہ پاکستان کی حامی جمیعت الحبادین کی قیادت کے رد عمل سے سامنے آتا ہے: جزل مشرف ایک امریکی حل کو مسلط کرنے کی کوشش کر رہے ہیں اور اس طرح کشمیر کے منٹے پر نظریاتی پسپائی وکھارہے ہیں اور کشمیر کے عوام سے غابازی کر رہے ہیں۔

جب واقعات کا باریک بینی سے مطالعہ کیا جاتا ہے تو جزل مشرف کے نئے فارمولے کے پیچھے بین الاقوامی ڈور بہت واضح ہو جاتی ہے۔ کیمپ دسمبر ۱۹۹۸ء کو تاجر فاروق کاٹھواڑی (جو اصلاً وادی کشمیر کا باشندہ ہے) کی سربراہی میں کام کرنے والے کشمیر اسٹڈی گروپ نے ایک رپورٹ میں تجویز دی تھی:

”جہول و کشمیر کی سابقہ ریاست کے ایک حصے کو (کسی بین الاقوامی شخص کے بغیر) ایک خود مختار وحدت کے طور پر تشکیل دیا جائے جس میں پاکستان اور بھارت دونوں طرف آنے جانے کی سہولت حاصل ہو۔“ دراصل یہ تجویز زمینی اور آمد و رفت کی رکاوٹوں کے باوجود کشمیری زبان کے حوالے سے نئی ریاست کی تہذیبی ہم آہنگی کو زیادہ سے زیادہ بڑھانا چاہتی ہے۔

آخری نتیجے کے طور پر اس گروپ نے جس کے کئی ارکان امریکی ایوان نمائندگان کے رکن ہیں یا داش ور ہیں، بھارت اور پاکستان کے درمیان وادی کشمیر کے لیے کنڈ و مونیم (ایسا علاقہ جس میں دخود مختار ریاستوں کو مساوی حقوق حاصل ہوں) کا کیس پیش کر دیا تھا۔ تقریباً چھے سال بعد صدر مشرف ایک حل کے طور پر کنڈ و مونیم کے بارے میں بات کرتے ہیں اور اس طرح ایک متعدد جہول و کشمیر میں استصواب رائے کے پاکستان کے سخت اور اصرار کیے جانے والے مطالبے کو ایک دم ترک کر دیتے ہیں۔ صدر مشرف کے تجویز کردہ سات حصوں کی مشاہدہ ان سات علاقوں تک جاتی ہے جن کا تعین کاٹھواڑی رپورٹ کے دوسرے حصے میں کیا گیا ہے جو بعد میں آئی۔

(فرنٹ لائن، ۱۲۲، اکتوبر ۱۹۹۹ء)

اس میں ایک تفصیلی نقشے کے ساتھ سات تجویز ہیں جو امریکا کے سیاسی جغرافیہ کے

ماہرین کی مدد سے تیار کی گئی ہیں۔ ساتوں تجویز میں کمیونل فالٹ لائِن (منہبی بنیادوں پر علیحدگی) واضح طور پر نظر آتی ہے۔ روپرٹ کی چھے تجویز میں جموں ولداخ کے علاقوں کی تقسیم کی تجویز دی گئی ہے۔ تقسیم کے لیے اصل بنیاد مذہب محسوس ہوتی ہے، جب کہ زبان، ثقافت اور معاشرت کے بندھنوں کو کم اہمیت دی گئی ہے۔ اس کا مقصد یہ ہے کہ ایک مکمل آزاد مسلم ریاست تخلیق کی جائے۔

اسی روزنامے میں ایک اور صحافی اور دانش ور مرالی دھر ریڈی، جزل صاحب کے ۲۵ اکتوبر کے خطاب پر ۱۲۹ آتوبر کی وزارت خارجہ کی توضیحات پر تجуб کا اظہار کرتا ہے اور صاف کہتا ہے کہ جزل صاحب نے جو کچھ کہا، وہ ایک کمانڈو کے انداز کا مظہر ہے اور وہ اپنے یوڑن کے لیے فضابانے کے لیے یہ سارا کھیل کھیل رہے ہیں:

تجویز پر ایک نظر ڈالنا ہی اس بات کے لیے کافی ہے کہ اس کو ۱۹۳۷ء کے بعد سے پاکستانی انتظامیہ کی کشمیر پالیسی کے بارے میں ایک بالکل نئی سوچ کا عنوان دیا جائے۔ پاکستان کا بیان کردہ موقف یہ رہا ہے کہ کشمیر پر اقوام متحده کی قراردادوں کو نافذ کیا جائے اور کشمیر یوں کو موقع دیا جائے کہ وہ فیصلہ کریں کہ آیا وہ بھارت کا حصہ بنتا چاہتے ہیں یا پاکستان کا۔

اس تبدیلی کے اسباب پر روشنی ڈالتے ہوئے ریڈی کہتا ہے:

ایک ایسے موڑ پر جب بھارت کے ساتھ مکالمہ چاری ہے، کس چیز نے مشرف کو اپنی تجویز کو عوام کے سامنے لانے پر آمادہ کیا؟ نئی تجویز ۱۹۴۹ کے اثرات کا منطقی نتیجہ نظر آتی ہے۔ مشرف کو افغانستان پر یوڑن اور طالبان سے لتعلقی پر اس وقت مجبور ہونا پر اجنب ۱۱ ستمبر ۲۰۰۱ء کو نیویارک میں جڑواں ٹاورز میں بوس ہو گئے۔ ان قتوں کے چیلنج نے جو ”دہشت گردی“ کے خلاف امریکا کے نام نہاد تھا میں پاکستان کی شرکت کی مخالف ہیں، پاکستان کے اندر اس بحث کا آغاز کر دیا ہے کہ کشمیر پر ایک نئی سوچ کی ضرورت ہے۔

ایک اور بھارتی روزنامے دی ٹریبیون میں ڈیپوڈ یوادس نے کشمیر ڈائری کے عنوان سے ۱۰ نومبر کی اشاعت میں بڑی دلچسپ اور کھری کھری باتیں لکھی ہیں جن پر پاکستان کے

پالیسی ساز اداروں اور سیاسی قیادت کو سمجھیگی سے غور کرنا چاہیے بلکہ سرد حضنا چاہیے: بے چارہ جزل مشرف! کشمیر کے بارے میں انھوں نے حال ہی میں جو تجویز دی ہے، اس کی تاریخی اہمیت کو مجوس کرتے ہوئے سرحد کے اس طرف کے رد عمل سے ان کو شدید طور پر نا امید ہونا چاہیے۔ کیسی قسم ظریفی ہے کہ جولائی ۲۰۰۱ء میں انھوں نے آگرہ میں اہتمام کر کے میڈیا میں جو نئی اٹھان (come uppance) حاصل کی وہ انھوں نے کھلی کھلی بتائی کر کے نمبر بنا کر حاصل کی۔ لیکن اس دفعہ اسی انداز کے کھلے پن نے ان کو ایک تکلیف دہ صورت حال سے دوچار کر دیا ہے۔ انھوں نے پاکستان کی سودا کاری کی پوزیشن کو علانیہ بیان کر کے، جس پر دونوں ممالک بالآخر راضی ہو سکتے ہیں، بے حد محدود کر دیا۔ اس کے نتیجے میں انھوں نے اپنے ملک میں اپنے خلافین کے ہاتھ میں اپنی ٹھکانی کے لیے موٹا ڈنڈا تھما دیا ہے۔

جزل صاحب کو خاص طور پر جسونت سنگھ کا رد عمل پڑھ کر پریشانی ہوئی ہو گی جنھوں نے بی بے پی اور نیشنل ڈیموکریک الائنس کی طرف سے کسی تصفیہ کی تلاش میں سرحدوں میں تبدیلی کو مسترد کر دیا۔ مسٹر سنگھ این ڈی اے کی حکومت میں مختلف اوقات میں وزیر خارجہ، وزیر دفاع اور وزیر خزانہ رہے ہیں۔ صدر مشرف نے جس حل کا ذکر کیا ہے اس کے بہت قریب کے حل پر اس وقت بحث ہوئی ہے، جب کہ این ڈی اے کی حکومت تھی.....

معلوم ہوتا ہے کہ جزل صاحب جس چیز کو آخری پیش کش ہونا تھی، وہاں سے مذاکرات کا آغاز کر کے انتہائی پچیدہ صورت حال کا شکار ہو گئے ہیں۔ بلاشبہ یہی ایک سپاہی اور سیاست دان کا فرق ہے۔ غالباً ان کا اعتماد اس ملاقات کی بنیاد پر ہے جو انھوں نے جزل اسمبلی کے اجلاس کے موقع پر ستمبر میں وزیر اعظم من موہن سنگھ کے ساتھ کی تھی۔ یقیناً وہ سمجھتے ہیں کہ وہ جس آدمی سے بات کر رہے ہیں وہ سیاست کی غیر یقینی دنیا سے تعلق نہیں رکھتا اور ایک دانش ورکی طرح حقائق پر انحصار کرتا ہے۔ اگر یہ حق ہے تو صدر مشرف کو دو عوامل کے بارے میں سوچنا چاہیے تھا۔ پہلا: ڈاکٹر

سنگھ نے ایک طویل مدت ایک کامیاب پیور و کریٹ کے طور پر گزاری ہے۔ دوسرا: اگر وہ سیاست دانوں کے طریقوں میں کوئی وقت محسوس کرتے بھی ہیں تو بہر حال وہ سرکاری مذاکرات کا طویل تجربہ رکھتے ہیں۔

فوجی حکمرانوں کے ملعم ساز اور ابلاغی ماہرین جزل مشرف کی ہنسی قلاباز یوں اور تنکے باز یوں پر جو بھی رنگ روغن چڑھانے کی کوشش کریں، عالمی میڈیا اور خصوصیت سے بھارتی میڈیا نے ان کی تجوادیز کے اصل خدوخال کو بالکل بے نقاب کر دیا ہے اور اس آئینے میں جانب کمانڈ و صدر صاحب کی الٹی زندگی کا اصل چہرہ دیکھا جا سکتا ہے۔ پھر بھارتی قیادت نے جس بے التفاقی بلکہ خمارت سے اپنا ر عمل ظاہر کیا ہے اور اپنے موقف سے سرمودہ بننے سے انکار کر دیا ہے، اس نے جزل صاحب کی خوش فہمیوں کے غبارے سے ہوا نکال دی ہے اور اب وہ بھارت سے غلط اشاروں کا گلہ کر رہے ہیں اور کسی بچ کی طرح بلباکر کہہ رہے ہیں کہ اگر بھارت اٹوٹ انگ کی بات کرے گا تو ہم بھی اقوام متحده کی قراردادوں کی بات کرنے لگیں گے۔ بدقتی سے ہمارے حکمران نہ عظیم کی تاریخ کے نشیب و فراز سے واقف ہیں اور نہ ہندو قیادت کے ذہن اور عزائم کا حقیقی ادراک رکھتے ہیں۔ ان کی گرفت برہمن کی سیاست کاری، دھوکا دہی اور کہہ مکر نیوں پر بھی نہیں، اور وہ مکروہ فریب کے ان حریبوں سے بھی نآ آشنا ہیں جو کا نگرس اور بھارت کی ہندو قیادت کا طرہ انتیز ہیں۔

پھر یہ بھی ایک حقیقت ہے کہ اگر سیاست اور سفارت کاری کو اس کے مسلمہ آداب کے مطابق انجام نہ دیا جائے تو اس کا نتیجہ اس کے سوا کیا ہو سکتا ہے۔ جو قیادت اپنے اصولی موقف کو اس سہل انگاری کے ساتھ ترک کر دیتی ہے اس کا انجام ناکامی اور ہزیرت کے سوا کچھ نہیں ہو سکتا۔ فلسطینی قیادت نے اسرائیل اور امریکا کے ہاتھوں یہی چوتھا کھانی اور جزل پرویز مشرف قوم کو اسی ہزیرت اور پسپائی کی طرف لے جا رہے ہیں۔ لیکن ان شاء اللہ پاکستانی قوم ان کو اس راہ پر ہرگز نہیں چلنے دے گی اور جموں و کشمیر کی عظیم جدوجہد آزادی سے کسی کو غداری کرنے کا موقع نہیں دے گی۔

شخصی آمربیت کا خمیاڑ

اگر جزل مشرف کی اس الٹی زندگی کیا جائے تو چند باتیں سامنے آتی ہیں:

اولاً، یہ نتیجہ ہے ملک میں جمہوری اداروں کی کمزوری، فروع واحد کے ہاتھوں میں فصلے کے اختیارات کے دیے جانے اور اس کے ہر مشورے پلکہ خیال آرائی کے قانون، ضابطہ احتساب اور جواب دہی سے عملًا بالاتر ہونے کا۔ یہ اس بات کا کھلا کھلا ثبوت ہے کہ شخصی نظام سے زیادہ کمزور کوئی اور نظام نہیں ہوتا اور اس میں ایسی ایسی بھی انک غلطیاں ہوتی ہیں جو تاریخ کا رخ پدل دیتی ہیں۔

سوال یہ ہے کہ جزل صاحب کو ایسے پالیسی بیانات دینے کا اختیار کس نے دیا؟ ان کی حیثیت ایک عام تبصرہ گوئی نہیں، وہ پاکستان کی پالیسی کے امین اور اس کے پابند ہیں اور ان کو ذاتی خیالات کے اس طرح اظہار کا کوئی حق حاصل نہیں۔ دستور کے مطابق پالیسی سازی پارلیمنٹ اور اس کا بینہ کا کام ہے جو پارلیمنٹ کے سامنے جواب دہ ہے۔ دستور میں صدر کے لیے صواب دیدی اختیارات کے تمام اضافوں کے باوجود صدر کو پالیسی سازی یا طے شدہ پالیسی سے ہٹ کر بیان دینے کا کوئی اختیار نہیں۔ وہ ان تمام معاملات میں کا بینہ کی ہدایت کا پابند ہے۔ لیکن کیا ستم ہے کہ نہ پارلیمنٹ سے مشورہ ہوتا ہے نہ کا بینہ کسی مسئلے اور تجویز پر غور کرتی ہے نہ وزارت خارجہ کو اعتماد میں لیا جاتا ہے اور صدر مملکت ایک کمانڈو کی شان سے اتنے بنیادی امور کے بارے میں طے شدہ پالیسی سے ایسے جو ہری انحراف پر منی خیالات کا اظہار کرتے ہیں اور سرکاری پارٹی کے ارکان مواخذہ کرنے کے بجائے تاویلیں کرنے اور آئینیں بائینیں شائین کرنے میں مصروف ہو جاتے ہیں۔ اصل وجہ ایک شخص کے ہاتھوں میں اقتدار کا ارتکاز اور قومی اور اجتماعی محابی کا فقدان ہے۔ نیز پارلیمنٹ کو غیر مؤثر بنادیا گیا ہے۔

پھر یہ بھی ایک حقیقت ہے کہ سیاست اور سفارت دونوں میں اصولی اور انہائی (maximal) پوزیشن کے بارے میں اس وقت تک کوئی پچ نہیں دکھائی جاتی جب تک مخالف قوت اپنے پتے کھیل نہیں لیتی۔ جموں و کشمیر کے بڑے حصے پر قبضہ بھارت کا ہے اور پچ ہم دکھار ہے ہیں۔ تجویز بھارت کی طرف سے آئی چاہیے اور دعمل ہمارا ہونا چاہیے لیکن یہاں الٹی گنگا بہرہ ہی ہے کہ قابض قوت تو اپنے موقف پرختی سے قائم ہے اور پچ ہم دکھار ہے ہیں اور ایک خیالی آخری (minimal) پوزیشن کو بات چیت کے آغاز میں پیش کر رہے ہیں۔ ایں چ بوائجی است۔ وقت آگیا ہے کہ اس بات کو صاف الفاظ میں بیان کیا جائے کہ اس کام کے لیے مخصوص

اہلیت اور ایک ایسی سیاسی قیادت جسے تاریخی حقائق اور عالمی سفارت کاری کا گھر ادا کر ہو ضروری شرط ہے۔ فوج کا اپنا ایک مزان اور تربیت ہوتی ہے اور فوجی کمانڈ کا یہ کام نہیں کہ وہ اہم اور سنجیدہ سفارتی، سیاسی اور فنی معاملات پر جوانیاں دکھائیں بلکہ اصول تو یہ ہے کہ فوج بلاشبہ دفاع کے لیے ہے، لیکن جنگ صلح ایسے اہم امور ہیں کہ ان کو صرف جرنیلوں پر نہیں چھوڑا جاسکتا۔ پھر آمریت کا تو خاصہ ہے کہ ایک شخص اپنے آپ کو عقل کل سمجھنے لگتا ہے، اور خود کو ہر مشورے سے بالا سمجھتا ہے اور اپنی بات کو حق اور قانون کا درجہ دینے لگتا ہے۔ یہی وہ چیز ہے جو تباہی کا سبب نہیں ہے اور انسانوں کو ہٹلر، مولینی اور اسٹالن بنا کر چھوڑتی ہے۔ ان حالات میں خوشامد چاپلوںی اور مفاد پرستی کا کلچر جنم لیتا ہے۔ فیصلے حقوق اور میراث کی بنیاد پر نہیں کیے جاتے اور قومی مفاد تک کو داؤ پر لگا دیا جاتا ہے۔ جمہوری نظام میں فیصلے پارلیمنٹ میں ہوتے ہیں۔ کابینہ بھی کچھ اصولوں اور حدود کی پابند ہوتی ہے۔ غیر ذمہ دارانہ انداز میں اعلانات اور صرف اپنی مرضی کے مطابق اتفاق رائے بنوانے کے ڈرامے نہیں ہوتے۔ ادارے فیصلے کرتے ہیں اور قومی مفاد کو ذاتی ترینگ کی چھری سے ذبح کرنے کا کسی کو موقع نہیں دیا جاتا۔ دیکھیے کہ بھارتی صحافی اور سفارت کار کلدیپ نیر جس کو جزل صاحب نے ۲۵ اکتوبر سے ہی پہلے اپنے ان خیالات عالیہ سے روشناس کر دیا تھا، بگاڑ کی اصل وجہ کو کس طرح بیان کرتا ہے:

مشرف کے ساتھ مسئلہ یہ ہے کہ اس کے پاس ہر مسئلے کا حل موجود ہے۔ ایک حکمران کو جو کچھ کرنا چاہیے وہ بس یہ ہے کہ جرأت کا مظاہرہ کرے اور لوگ اس کی پیروی کریں گے۔ مشرف کو پاکستان میں بہت سے مسائل کا سامنا نہیں رہا۔ جمہوریتیں اتفاق رائے کی بنیاد پر کام کرتی ہیں نہ کہ حکم دینے پر، حکمران کتنے ہی جرأت مند کیوں نہ ہوں..... مشرف سے ملاقات کے بعد میں نے محسوس کیا کہ انھیں بھارت کے زمینی حقوق کے بارے میں کچھ زیادہ جانے کی ضرورت ہے۔ کوئی سیاسی پارٹی، حکمران کا نگر لیں، بی بے پی یا کوئی دوسری جماعت لائیں آف کنٹرول کو تبدیل کرنے کی جرأت نہیں کر سکتی۔ (روزنامہ ڈان، ۲۳ اکتوبر ۲۰۰۷ء)

پاکستان کی کمزوری کی اصل وجہ قیادت کا دستور، قانون، پارلیمنٹ، اجتماعی فیصلہ کاری

اور ادارتی ظلم و احتساب سے بالا ہونے کا تصور رکھنا اور اس کیفیت کا مسلسل برداشت کیا جانا ہے۔ جب تک اس کی اصلاح نہیں ہو گئی پاکستانی قوم ۲۵ اکتوبر جیسے اعلانات کی طرح کی بھیاں کے غلطیوں سے محفوظ نہیں رہ سکے گی۔ کیا بھی وہ وقت نہیں آیا کہ قومی مفاد سے ایسا خطرناک کھیل کھینے والوں کا موثر مواخذہ کیا جائے؟ کیا پارلیمنٹ اور قوم ایسی عاقبت نا اندیش قیادت کو لگا م دے گی یا اس کی سواری کے لیے بدستور اپنی پشت پیش کرتی رہے گی؟

زمینی حقائق پر نظر

اس وقت جو عالمی حالات ہیں ان پر گہری نظر رکھنے کی ضرورت ہے۔ ۱۹۷۹ کے بعد جو فضا بنا دی گئی ہے وہ ہمیشہ قائم نہیں رہ سکتی۔ امریکا سے دنیا بھر کے عوام کی بے زاری اور عراقی عوام کی مجاہد اہم مزاحمت اپنارنگ دکھا کر رہے ہیں۔ امریکا کا جنگی بجٹ آج دنیا کے تمام ممالک کے مجموعی جنگی بجٹ کے برابر ہو گیا ہے۔ امریکا کا تجارتی خسارہ اس وقت ۵۵ بلین ڈالر سالانہ تک پہنچ رہا ہے جو اس کی کل قومی پیداوار کے ۷۵ فی صد کے برابر ہے۔ اسی طرح اس کے بجٹ کا خسارہ ۲۰۰۰ ارب ڈالر سے متباہز ہے۔ امریکا میں قومی بچت کی سطح بہت گری ہے اور دنیا کی دوسرا اقوم کی قومی بچت کو امریکا کے لیے استعمال کرنے پر ہی اس کی ترقی بلکہ بقا کا انحصار ہے۔ اس وقت دنیا کی بچت کا تقریباً ۸۰ فی صد یعنی تقریباً ۲۶ بلین ڈالر روزانہ امریکا کی نذر ہو رہا ہے۔ نتیجتاً امریکا دنیا کا سب سے زیادہ مقروض ملک بن گیا ہے۔ امریکی قیادت اور دنیا بھر کے عوام کے درمیان خلیج روز بڑھ رہی ہے۔ حالات ایک نئے رخ پر جا رہے ہیں۔۔۔ مسئلہ وقت کا ہے، صبر و ہمت کا ہے، بصیرت اور تاریخ شناسی کا ہے۔ اور وقت ہمارے ساتھ ہے بشرطیہ ہم حکمت اور صبر کا راستہ اختیار کریں۔

اسی طرح جموں و کشمیر کے زمینی حقائق بھی نیز معمولی اہمیت اختیار کر گئے ہیں۔ بھارت ریاستی ظلم و استبداد کے تمام ہتھکنڈے استعمال کر کے بھی وہاں کے عوام کو اپنی گرفت میں رکھنے میں ناکام ہے۔ اس امر پر سب ہی کا اتفاق ہے کہ وادی کشمیر ہی نہیں، جموں تک میں بھارتی حکومت اور دہلی کے اقتدار سے مکمل بے زاری ہے۔ حال ہی میں پاکستان کے جن معروف زمانہ آزاد خیال اور سیکولر صحابیوں نے مقبوضہ جموں کشمیر کا دورہ کیا تھا، ان میں سے ہر ایک اس پر مقتضی ہے کہ وہاں

کے عوام بھارت کے ساتھ رہنے کے لیے کسی قیمت پر تیار نہیں۔ لبرل لابی کے ایک سرخیل کے الفاظ میں: alienation from Dehli is complete & irreversible. (دہلی سے بے زاری مکمل اور ناقابل رجوع ہے)۔

یہی وجہ ہے کہ اگر ۱۹۶۵ء کے زمانے میں پاکستان سے جانے والے کمانڈوز کو بھارتی فوج پکڑنے میں کامیاب ہو گئی تو آج کیفیت یہ ہے کہ چند ہزار مجاہدین نے سات لاکھ بھارتی فوججوں کا ناطقہ بند کیا ہوا ہے۔ جہاد و حریت کی تمام ترجود و جہاد مقبوضہ کشمیر کے جانشوروں کے لہو کا شمر ہے جس کا زندہ ثبوت ہر بستی میں وہاں کے شہیدوں کے مرقد ہیں۔ تاہم آزاد کشمیر اور پاکستان سے جو مجاہدین وہاں گئے ہیں وہ وہاں کے عوام کے ہیرو ہیں جن کو مکمل پناہ دی جاتی ہے اور شہادت کی صورت میں ۳۰،۳۰،۳۰،۳۰ بلکہ ۵۰،۵۰ ہزار افراد نماز جنازہ میں شرکت کر کے ان سے یک جب تک کا اظہار کرتے ہیں۔ ہر جنازہ بھارت کے تسلط اور قبضے کے خلاف بستی بستی ایک استصواب کا درجہ رکھتا ہے۔ یہی وجہ ہے کہ تحریکِ مزاہمت، متعدد جہاد کوںسل اور حریت کانفرنس کے قائد سید علی شاہ گیلانی نے جنرال پرویز مشرف کی تجویز کی سخت مخالفت کی ہے اور پاکستانی قوم کو یہ پیغام دیا ہے کہ جب ہم اپنی جانوں کی بازی لگائے ہوئے ہیں اور استبداد کی قوتون کے آگے سیسیہ بلای ہوئی دیوار بننے ہوئے ہیں تو آپ کمزوری اور تھکن کا مظاہرہ کیوں کر رہے ہیں؟ ہم اس وقت آپ سے استقامت کی توقع رکھتے ہیں۔ اسلامی تاریخ سخت سے سخت حالات میں بھی حق کی خاطر ڈٹ جانے والوں کی تابناک مشاولوں سے بھری پڑی ہے اور آج بھی فلسطین، عراق، افغانستان، کشمیر اور شیشان ہر مجاز پر طاقت و رہنم کا مقابلہ کرنے والے کمزور مسلمان سینہ پر ہیں۔ پھر پاکستان کی قوم اور قیادت کیوں صبر کا دامن ہاتھ سے چھوڑ رہی ہے۔

امریکی وزیر خارجہ ہنری کنینجر نے جب ماڈے ٹنگ سے تائیوان کے بارے میں بات کی تو اس نے یہ کہہ کر کنینجر کی زبان بند کر دی تھی کہ ”ہم اس معاملے میں ۱۰۰ اسال بھی انتظار کر سکتے ہیں“۔

اہل جموں و کشمیر نے ۷۵ سال جدو جہد کی ہے اور ۱۹۸۹ء کے بعد سے تو ان کی جدو جہد دسیوں گناہ بڑھ گئی ہے۔ کیا ایسی جرأۃ مند اور جان پر کھیل جانے والی قوم کی ہمتیوں اور امگلوں

کے باب میں ہم بحثیت قوم فخر اور تائید کے علاوہ کوئی اور راستہ اختیار کر سکتے ہیں؟ وقت ہمارے ساتھ ہے۔ بھارت اس انقلابی قوت کا تادیر مقابلہ نہیں کر سکتا۔ تاریخ میں کوئی بھی استعماری اور قابض قوت ہمیشہ غالب نہیں رہی ہے۔ جس قوم نے بھی پیروںی استبداد کے خلاف سپرنہ ڈالنے کا عزم کیا ہے، وہ ایک دن اپنی آزادی حاصل کرنے میں ضرور کامیاب ہوئی ہے: *تَلْكَ الْأَيَّامُ نُذَاوِلُهَا بَيْنَ النَّاسِ*۔ یہی زمانے کی کروٹیں اور نشیب و فراز ہیں جن سے تاریخ عبارت ہے۔

کیا ہم تاریخ کے اس سبق اور اللہ کے اس قانون کو بھول گئے ہیں؟ آزادی، ایمان اور عزت کوئی قابل خرید و فروخت اشیائیں نہیں۔ کشمیری قوم نے بھارتی وزیر اعظم کے ۲۴ بلین ڈالر کے معاشی پیچ کا ایک ہی جملے میں جواب دے دیا: ”ہمیں سیاسی آزادی درکار ہے، معاشی پیچ ہمارا ہدف نہیں“۔ اب لکھیمیر نے تو اپنا جواب دے دیا، سوال یہ ہے کہ پاکستانی قوم کا جواب کیا ہوگا اور پاکستانی فوج جس کا مقصد وجود ہی ملک کا دفاع، کشمیر کی آزادی کا حصول اور علاقے پر بھارت کی بالادستی کو حدود کا پابند کرنا ہے، اس کا جواب کیا ہوگا؟ کیا یہ فوج معاشی کاروبار کرنے، زمینوں کا انتظام کرنے، سول ملازمتوں اور سیاست پر قبضہ کرنے کے لیے ہے یا ملک کے دفاع، مظلوموں کی مدد اور پاکستان کی شہرگ کو دشمن کے قبضے سے آزاد کرانے کے لیے ہے۔ اس وقت عالم یہ ہے کہ فوج کے سربراہ نے اپنی دستوری، قانونی، اخلاقی ہر ذمہ داری کے برخلاف ایک ایسی تجویز پیش کر دی ہے جس کے معنی کشمیر کی تقسیم ہی نہیں بلکہ کشمیر کو اس خطے کے نقشے سے ہمیشہ کے لیے غائب کر دینے کے مترادف ہے۔ ان کی غفلت اور خوش فہمی کا یہ حال ہے کہ ۷
اک نشتر زہر آگیں رکھ کر نزدیک رگ جاں بھول گئے!

هماری قومی ذمہ داری اور تقاضے

اس خطرناک کھیل کو کیسے برداشت کیا جا سکتا ہے؟ پارلیمنٹ اور قوم کی ذمہ داری ہے کہ اپنا کردار ادا کرے۔ قومی احتساب کو مورث بنائے اور اس قومی اجماع پرخیت سے قائم ہو جائے جس کی شیرازہ بندی قائد اعظم نے اپنے ہاتھوں سے کی تھی، اور اپنی ساری توجہ اصولی موقف پر مکمل اعتماد اور استقلال کے ساتھ مرکوز کرے اور کشمیری عوام کی تحریک مراجحت کی بھرپور معاونت کی پالیسی

اختیار کرے اور پاکستان کی معاشری، اخلاقی، عسکری اور سیاسی قوت میں اضافے کے لیے اقدامات کرے تاکہ یہ قوم اپنا حق لے سکے، مظلوموں کی مدد کر سکے اور ظالموں کو ظلم سے روک سکے:

وَمَا لَكُمْ لَا تُقَااتِلُونَ فِي سَبِيلِ اللّٰهِ وَالْمُسْتَحْسِعِينَ مِنَ الرِّجَالِ
وَالنِّسَاءِ وَالْوُلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقُرْيَةِ الطَّالِبِ
أَهْلُهَا وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ

نَحْيِرًا ۝ (النساء، ۷۵:۲)

آخر کیا وجہ ہے کہ تم اللہ کی راہ میں ان بے بس مردوں اور عورتوں اور بچوں کی خاطر نہ لڑو جو کمزور پا کر دبائیے گئے ہیں اور فریاد کر رہے ہیں کہ خدا یا! ہم کو اس بستی سے نکال جس کے باشندے ظالم ہیں اور اپنی طرف سے ہمارا کوئی حامی و مددگار بیدا کر دے۔

اس مقصد کے لیے وقت فراہم کرنا اور اس قوت کو رب کی امانت کے طور پر اپنی حفاظت اور مظلوموں کی مدد و استغاثت کے لیے استعمال کرنا بھی عبادت ہی کے زمرے میں آتا ہے۔ اقبال نے اسی طرف اشارہ کیا ہے:

ہو صداقت کے لیے جس دل میں مرنے کی تڑپ
پہلے اپنے پیکرِ خاکی میں جاں پیدا کرے
پھونک ڈالے یہ زمین و آسمان مستعار
اور خاکستر سے آپ اپنا جہاں پیدا کرے
اور یہ اس لیے کہ ۔

تقریب کے قاضی کا یہ فتویٰ ہے ازد سے
ہے جرم ضمیمی کی سزا مرگِ مفاجات
اُمت مسلمہ آج جن حالات سے دوچار ہے کشمیر ہو یا فلسطین، افغانستان ہو یا عراق،
مینڈاناؤ ہو یا شیشان۔۔۔ حق و باطل کی کشکش میں سرخرو ہونے کا ایک ہی راستہ ہے۔۔۔ ایمان،
تفویٰ اور جہاد۔ پسپائی، سمجھوتے اور کمرہ متکھول دینے سے کوئی قوم عزت اور آزادی کی زندگی

نہیں گزار سکتی:

زندگانی کی حقیقت کو بکن کے دل سے پوچھ
جوے شیر و تیشه و سنگ گراں ہے زندگی
بندگی میں گھٹ کے رہ جاتی ہے اک جوے کم آب
اور آزادی میں بحر بے کراں ہے زندگی
اُمت مسلمہ، پاکستانی قوم اور اس کی سیاسی و عسکری قیادت کے لیے آج کے حالات میں
اور خصوصیت سے کشید کی جدو جہد آزادی کے پس منظر میں اقبال کا پیغام یہ ہے کہ:

جس میں نہ ہو انقلاب، موت ہے وہ زندگی
روح ام کی حیات، کش کمش انقلاب
صورتِ شمشیر ہے دستِ قضا میں وہ قوم
کرتی ہے جو ہر زماں اپنے عمل کا حساب
نقش ہیں سب ناتمام خون جگر کے بغیر
لغہ ہے سوداے خام خون جگر کے بغیر

اس قوم کا مقدر پسپائی نہیں، اپنے ملیٰ اور تاریخی اہداف کے حصول کے لیے مسلسل جدو جہد
اور کسی بھی قربانی سے دریغ نہ کرنا ہے۔ یہ کم ہمت لوگوں کا شعار ہے کہ زمانے کے ساتھ بہ جاتے
ہیں۔ زمانہ ساتھ نہ دے تو مسلمان کا شیوه یہ ہے کہ وہ زمانے کو بدلنے کے لیے سرگرم عمل ہو جاتا
ہے، اور یہی عزت اور کامیابی کا راستہ ہے۔ آج جن کے ہاتھوں میں مسلمانوں کی قیادت ہے
اُن کو ہوا کے رخ پر مڑ جانے والے مرغ بادنم کے مذوم کردار سے احتراز کرنا چاہیے اور اپنے
مقاصد اور اہداف کے حصول کے لیے زمانے کو مستخر کرنے کا راستہ اختیار کرنا چاہیے۔

حدیث بے خبر ایں ہے، تو بازمانہ بازار
زمانہ با تو نہ صرف تو بازمانہ ستیز
صح و شام اقبال اور قائد اعظم کا نام لینے والے کیا اقبال اور قائد اعظم کے راستے پر چلنے
کے لیے تیار ہیں؟
